

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
ఓం నమో భగవతే వాసుదేవాయ

మహర్షి వేదవ్యాసప్రణీతం శ్రీమద్భాగవతమహాపురాణం
॥ పంచమస్కంధే ఏకాదశోఽధ్యాయః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

ఓం నమో భగవతే వాసుదేవాయ

శ్రీమద్భాగవతమహాపురాణం

॥ పంచమస్కంధే ఏకాదశోఽధ్యాయః ॥

బ్రాహ్మణ ఉవాచ

అకోవిదః కోవిదవాదవాదాన్

వదస్యథో నాతివిదాం పరిష్ఠః ।

న సూరయో హి వ్యవహారమేనం

తత్త్వావమర్శేన సహామనంతి ॥ 1 ॥

తథైవ రాజన్నురుగార్హమేధ -

వితానవిద్యోరువిజృంభితేషు ।

న వేదవాదేషు హి తత్త్వవాదః

ప్రాయేణ శుద్ధో ను చకాస్తి సాధుః ॥ 2 ॥

న తస్య తత్త్వగ్రహణాయ సాక్షాద్

వరీయసీరపి వాచః సమాసన్ ।

స్వప్నే నిరుక్త్యా గృహమేధిసౌఖ్యం

న యస్య హేయానుమితం స్వయం స్యాత్ ॥ 3 ॥

యావన్మనో రజసా పూరుషస్య

సత్త్వేన వా తమసా వానురుద్ధం ।

చేతోభిరాకూతిభిరాతనోతి

నిరంకుశం కుశలం చేతరం వా ॥ 4 ॥

స వాసనాత్మా విషయోపరక్తో
 గుణప్రవాహో వికృతః షోడశాత్మా ।
 బిభృత్పృథజ్నామభిరూపభేద -
 మంతర్బహిష్ట్యం చ పురైస్తనోతి ॥ 5 ॥

దుఃఖం సుఖం వ్యతిరిక్తం చ తీవ్రం
 కాలోపపన్నం ఫలమావ్యనక్తి ।
 ఆలింగ్య మాయారచితాంతరాత్మా
 స్వదేహినం సంసృతిచక్రకూటః ॥ 6 ॥

తావానయం వ్యవహారః సదావిః
 క్షేత్రజ్ఞసాక్ష్యో భవతి స్థూలసూక్ష్మః ।
 తస్మాన్మనో లింగమదో వదంతి
 గుణాగుణత్వస్య పరావరస్య ॥ 7 ॥

గుణానురక్తం వ్యసనాయ జంతోః
 క్షేమాయ నైర్గుణ్యమథో మనః స్యాత్ ।
 యథా ప్రదీపో ఘృతవర్తిమశ్నన్
 శిఖాః సధూమా భజతి హ్యాన్యదా స్వం ।
 పదం తథా గుణకర్మానుబద్ధం
 వృత్తిర్మనః శ్రయతేఽన్యత్ర తత్త్వం ॥ 8 ॥

ఏకాదశాసన్మనసో హి వృత్తయ
 ఆకూతయః పంచ ధియోఽభిమానః ।
 మాత్రాణి కర్మాణి పురం చ తాసాం
 వదంతి హైకాదశ వీర భూమీః ॥ 9 ॥

గంధాకృతిస్పర్శరసశ్రవాంసి
 విసర్గరత్యర్త్యభిజల్పశిల్పాః ।

ఏకాదశం స్వీకరణం మమేతి
శయ్యామహం ద్వాదశమేక ఆహుః || 10 ||

ద్రవ్యస్వభావాశయకర్మకాలై -
రేకాదశామీ మనసో వికారాః |
సహస్రశః శతశః కోటిశశ్చ
క్షేత్రజ్ఞతో న మిథో న స్వతః స్యుః || 11 ||

క్షేత్రజ్ఞ ఏతా మనసో విభూతీ -
ర్జీవస్య మాయారచితస్య నిత్యాః |
ఆవిర్జితాః క్వాపి తిరోహితాశ్చ
శుద్ధో విచష్టే హ్యవిశుద్ధకర్తుః || 12 ||

క్షేత్రజ్ఞ ఆత్మా పురుషః పురాణః
సాక్షాత్స్వయంజ్యోతిరజః పరేశః |
నారాయణో భగవాన్వాసుదేవః
స్వమాయయాఽఽత్యన్యవధీయమానః || 13 ||

యథానిలః స్థావరజంగమానా -
మాత్మస్వరూపేణ నివిష్ట ఈశేత్ |
ఏవం పరో భగవాన్ వాసుదేవః
క్షేత్రజ్ఞ ఆత్మేదమనుప్రవిష్టః || 14 ||

న యావదేతాం తనుభృన్నరేంద్ర
విధూయ మాయాం వయునోదయేన |
విముక్తసంగో జితషట్సపత్నో
వేదాత్మతత్త్వం భ్రమతీహ తావత్ || 15 ||

న యావదేతన్మన ఆత్మలింగం
 సంసారతాపావపనం జనస్య |
 యచ్ఛోకమోహమయరాగలోభ -
 వైరానుబంధం మమతాం విధత్తే || 16 ||

భ్రాతృవ్యమేనం తదదభ్రవీర్య -
 ముపేక్షయాధ్యేధితమప్రమత్తః |
 గురోర్హరేశ్వరణోపాసనాస్తో
 జహి వ్యలీకం స్వయమాత్మమోషం || 17 ||

|| ఇతి శ్రీమద్భాగవతే మహాపురాణే పారమహంస్యాం సంహితాయాం
 పంచమస్కంధే బ్రాహ్మణరహాగణసంవాదే ఏకాదశోఽధ్యాయః ||